



**QORTI CIVILI
(SEZZJONI TAL-FAMILJA))**

IMHALLEF

**Onor. Abigail Lofaro LL.D., Dip. Stud. Rel. Mag.
Jur. (Eur. Law)**

Illum 20 ta' Jannar, 2016

Rikors Guramentat numru : 50/15 AL

AB

vs

Avukat Dr Yana Micallef Stafrace u PL Nadine Farrugia
b'digriet tal-20 ta' April 2015 gew nominati bhala kuraturi
deputati sabiex jirraprezentaw lill-assenti CD maghrufa bhala
CDB (ID 362192 L)

Il-Qorti:

Rat ir-rikors guramentat ipprezentat mill-attur, li permezz tieghu
ppremetta :

1. Illi huwa zzewweg mal-intimata fir-registru taz-zwieg il-Belt Valletta fil-5 ta' Dicembru 2006 u minn dan iz-zwieg ma kellhomx tfal;
2. Illi wara li kienu ilhom mizzewgin aktar minn 5 snin, hija applikat ghac-cittadinanza Maltija li nghatatilha madwar sena wara;

3. Illi fl-4 ta' Jannar 2014 l-intimata telqet mid-dar, marret holiday l-Etijopja, li huwa l-pajjiz tat-twelid tagħha;
4. Illi meta marret lejn l-Etijopja l-intiza kienet li tigi lura ghaliex kienet marret għal holiday, izda wara li telqet għamlitha cara li mhix ser tigi lura u meta l-esponenti ipprova jikkonvċiha biex tigi lura hija rrifjutat u qatħġet il-kuntatt kompletament, u nehriet kemm it-telefon u kemm il-facebook tagħha. Illum il-gurnata l-esponenti ma għandu l-ebda idea fejn qegħda;
5. Illi, għalhekk, l-intimata irrendiet ruhha hatja ta' sevizzi, ingurji gravi u abbandun taz-zwieg, u apparti dan iz-zwieg tkisser irrimedjabilment;
6. Illi l-esponenti gie awtorizzat li jipprocedi b'din il-kawza permezz ta' digriet tat-30 ta' Jannar 2015 fl-atti tal-ittra ta' medjazzjoni numru 295/2015;

Talab li l-konvenuta tghid ghaliex din il-Qorti m'ghandhiex :

- i. Tippronunzja is-separazzjoni personali bejn il-partijiet għar-ragunijiet premesi imputabbli ghall-intimata;
- ii. Ixxolji l-komunjon tal-akkwisti ezistenti bejn il-partijiet u tillikwidaha u taqsamha f'zewg porzjonijiet mhux necessarjament indaqs;
- iii. Tapplika kontra l-intimata is-sanzjonijiet kontemplati fl-Artikolu 48 tal-Kodici Civili;

Bl-ispejjez kontra l-intimata li minn issa hija ngunta għas-subizzjoni;

Rat il-lista tax-xhieda tal-attur;

Rat ir-risposta guramentata tal-kuraturi deputati Dr Yana Micallef Stafrace u l-PL Nadine Farrugia, li *in forza* tagħha eccepew:

Ili l-esponenti m'humiex edotti mill-fatti u għalhekk qegħdin jirriservaw id-dritt li jipprezentaw risposta motivata f'kaz u jekk jiġu edotti mill-fatti;

Salv risposta ulterjuri;

Rat il-lista tax-xhieda tal-kuraturi deputati Dr Yana Micallef Stafrace u I-PL Nadine Farrugia ;

Semghet lix-xhieda illi tressqu ;

Rat id-dokumenti li gew esebiti, il-provi li gew prodotti u l-atti ta' dan il-procediment ;

Rat illi l-kawza thalliet ghas-sentenza ghallum ;

Ikkunsidrat :

Illi l-Qorti għandha quddiemha kawza ta' separazzjoni personali bejn il-partijiet relatati maz-zwieg li sehh fil-5 ta' Dicembru 2006. Min-naha tieghu, l-attur qiegħed jghid li z-zwieg tkissier irrimedjabbilment għal ragunijiet li huma imputabbi lill-konvenuta assenti kif rappreżentata mill-kuraturi deputati, senjatament l-abbandun.

Il-Qorti tirrileva li permezz tan-nota ta' eccezzjonijiet tagħhom il-kuraturi deputati appuntati sabiex jirraprezentaw lill-intimata assenti ddikjaraw li m'humiex edotti mill-kaz u konsegwentement irriservaw li jipprezentaw risposta guramentata ulterjuri f'kaz li jirnexxilhom jottjenu aktar informazzjoni dwar il-kaz odjern.

Verzjoni ta' l-attur

L-attur xehed permezz ta' affidavit¹ u fih ta id-dettalji kollha taz-zwieg tieghu u l-mod li bih tkisser. Huwa jghid li fil-passat kien jivvjaġġa hafna u fis-sena 2004 kien iltaqa' mal-mara tieghu fi vjagg fl-Etijopja u hemmhekk għamel arrangement li jiltaqa' magħha fis-sena 2005 u fit-tieni zjara għamel minn kollex biex il-mara tieghu tottjeni l-visa u tigi Malta, sahansitra kien jibghat

¹ Ezebit a fol 35 tal-process u immarkat bhala Dok JG

flus lilha biex jghina finanzjarjament ukoll. Illi f'Settembru 2005, omm l-attur ospitat lill-konvenuta, u sa mill-bidu l-attur kien imantni lill-konvenuta. Sena u xaghrejn wara, fil-5 ta' Dicembru 2006, l-partijiet izzewgu.

Il-partijiet baqghu jghixu fid-dar t'omm l-attur u wara xi zmien xtraw id-dar matrimonjali Flat 4, Dingli Mansions, Sir Adrian Dingli Street, Sliema, u l-attur jiddikjara li għadu jħix fih sal-lum. Hu jghid li l-hajja matrimonjali tagħhom kienet wahda normali u hu kien u għadu jopera hanut bhala grocer li huwa 'The Store, 5, Dingli Street, Sliema, liema grocer gie għandu b'wirt ta' missieru. L-attur jghid li martu Africa kienet tħinu f'xogħolu u kien ihallasha ta' dan. Matul iz-zwieg il-konvenuta marret lura l-Etijopja madwar tlett darbiet sabiex izzur lill-familja tagħha u kull darba kienet iddum madwar xahrejn u kienet tiehu magħha somma sostanzjali ta' flus.

Fl-4 ta' Jannar 2014, il-konvenuta telqet minn Malta u l-attur kien mingħali li sejra għal madwar xaharejn bhas-soltu, izda din id-darba ma gietx lura. L-attur jghid li kellimha darba biss permezz tat-telefon u hi nfurmatu li kellha bzonn il-flus izda huwa m'accettax li jagħtiha l-flus u hi qaltlu li ma kenitx gejja lura.

L-attur jghid li missieru miet fid-19 ta' Mejju 2007 u li hu wiret diversi affarijet ta' missieru, fosthom il-gestjoni tal-hanut li missieru kien ghaddielu qabel ma Itaq'a' ma martu, u diversi beni immobбли. Hu jghid li ma' ommu assenja seħmu minn propjeta' li waslet għandu minn dan il-wirt lil huh u bl-istess att huh u ommu assenjawlu sehemhom mill-propjeta' Flat 1A, Sir Adrian Dingli Street, Sliema, b'dan li llum l-attur huwa sid il-propjeta' Flat 1A, Sir Adrian Dingli Street, Sliema.

L-attur izid ighid li huwa wiret ukoll 2,365 tal-Go Plc Ordinary Shares u wiret ukoll fi flus kontanti s-somma ta' €68,303.20 u

ukoll jghid li peress li kien ilu zmien jahdem fil-hanut qabel ma zzewweg, kellu mgemmghin bhala kontanti s-somma ta' €70,000, liema somma intuzat biex tinxtara d-dar matrimonjali. L-attur jghid li l-partijiet kellhom kont bankarju kongunt ma' HSBC li sar matul iz-zwieg u li fih hemm is-somma ta' €160, huwa għandu wkoll current account li juza' ghax-xogħol. Hu jghid ukoll li matul iz-zwieg inxrat id-dar matrimonjali 4, 2 Dingli Mansions, Dingli Street Sliema għall-prezz ta' €139,762 li huma flus li kienu mgemmghin minn qabel iz-zwieg u parti mill-flus li l-attur wiret mingħand missieru. L-attur ta' ukoll is-somma ta' €5000 lill-mara tieghu biex tmur l-Etijopja l-ahhar darba li marret u qatt ma rritornat.

Fl-affidavit tieghu l-attur jagħti wkoll l-fejma tieghu dwar kif għandha tinqasam il-komunjoni ta' l-akkwisti.

Provi migbura quddiem il-Qorti

Il-Qorti tirrileva li l-attur ipprezenta diversi provi dokumentarji biex jissostanzja dak kollu li qal fl-affidavit tieghu. Huwa ipprezenta kopja awtentikata ta' kuntratt tad-dar matrimonjali datat 20 ta' Lulju 2009² meta l-partijiet xraw id-dar matrimonjali tagħhom. Jipprezenta wkoll kopji ta' *transfers* ta' flus li l-attur kien jagħmel lill-konvenuta meta kienet tkun imsiefra³. Huwa jipprezenta wkoll kopja ta' kuntratt fl-atti tan-Nutar Sciberras Trigona datat 30 t'April 2008⁴ li permezz tieghu l-attur ta sehemu minn projeta' li wiret mingħand missieru lil huh u vice versa u dan kif spjegat fl-affidavit ta' l-attur. Huwa ipprezenta wkoll kopja li turi d-depoziti ta' ishma tal-GoPlc li l-attur wiret mingħand missieru⁵.

² Ezebit bhala Dok A a fol 40 tal-process

³ Ezebiti bhala Dok B u Dok C a fol 46 u fol 47 tal-process

⁴ Ezebit bhala Dok D a fol 48 tal-process

⁵ Ezebiti bhala Dok E, Dok E2, Dok F u Dok G a fol 54, 55, 56 u 57 tal-process

Gie prezentat ukoll affidavit tal-Perit Albert Borg Constanzi illi permezz tieghu x-xhud jiddikara li fid-data tas-17 ta' Gunju 2015, id-data li fih halef l-imsemmi affidavit, huwa ivvaluta d-dar matrimonjali tal-partijiet fl-ammont ta' mijha u tmenin elf Ewro (€180,000). Jixhed ukoll permezz ta' affidavit⁶ George Olof Attard li joqghod vicin il-hanut ta' l-attur u ilu jaf lill-attur ghal hamsa u tletin sena. Hu jikkonferma li l-attur ilu bil-hanut minn qabel ma Itaqa mal-mara tieghu. Jikkonferma wkoll li l-konvenuta kienet tghin lill-attur fil-gestjoni tal-hanut, u qatt ma innota li kien hemm xi problem bejn il-partijiet.

Dwar it-talba ghas-separazzjoni personali u responsabilita' għat-tifrik taz-zwieg

Fir-rikors guramentat u fl-affidavit tieghu l-attur qiegħed jibbaza t-talba tieghu ta' separazzjoni personali fuq l-abbandun min-naha tal-konvenuta. Hawnhekk il-Qorti se tagħmel referenza ghall-Artikolu 41 tal-Kap 16 tal-Ligijiet ta' Malta li jghid hekk :

“Kull waħda mill-partijiet miżżewġa tista’ wkoll titlob il-fida jaikk, għal sentejn jew iżjed, tkun abbandunata mill-oħra, mingħajr raġuni tajba”.

Permezz ta' l-affidavit tieghu, l-attur jiddikjara li l-konvenuta telqet minn Malta għal dejjem f'Jannar 2014 u infurmatu bl-intenzjoni tagħha li ma tirritornax f'Mejju 2014. Din il-kawza giet intavolata fit-13 ta' Marzu 2015 u għalhekk mhux wara s-sentejn li jsemmi l-Artikolu 41 tal-Kap 16 tal-Ligijiet ta' Malta, madanakollu s-sitwazzjoni matrimonjali tal-kaz in ezami għadha ma nbidlitx u l-abbandun għadu jissussisti anke pendent iawn il-proceduri, u dan wara li ghadda t-terminalu operattiv tas-sentejn imsemmija fil-Ligi.

⁶ Affidavit ezebit a fol 59 tal-process

Il-konvenuta qabdet u arbitrarjament telqet mid-dar matrimonjali u telqet lill-attur wara li l-partijiet kienu ilhom li zzewgu mis-sena 2006. Il-Qorti m'ghandha l-ebda prova kontrarja ghal dak li qed isostni l-attur u tiddikjara wkoll li m'ghandha l-ebda raguni ghaliex m'ghandie, fic-cirkostanzi, taghti kredibilita' shiha lill-verzjoni ta' l-attur. Il-konvenuta lanqas ma ressquet provi sodisfacjenti li jirrendu l-abbandun tagħha mid-dar matrimonjali bhala wieħed legali jew għal xi raguni validu.

Għaldaqstant il-Qorti, wara li rat il-provi kollha esebiti, u wara li qrat l-affidavit ta' l-attur li ma hux kontradett mill-konvenuta, rat li jirrizulta li z-zwieg bejn il-partijiet tkissier irrimedjabbilment tort tal-konvenuta, minhabba abbandun.

Dwar ix-xoljiment tal-komunjoni ta' l-akkwisti

L-assi formanti l-komunjoni ta' l-akkwisti huma:

1. Kont bankarju HSBC kongunt f'isem iz-zewg partijiet li fih l-ammont ta' mijha u sittin Ewro (€160);
2. Id-dar matrimonjali Appartament numru 4, 2 Dingli Mansions, Dingli Street, Sliema li nxtrat fl-20 ta' Lulju 2009;

Rigward il-kont tal-bank imsemmi mill-attur⁷, il-Qorti tordna li l-ammont f'dan il-kont għandu jinqasam fi kwoti indaqs bejn il-partijiet filwaqt li jekk hemm xi kontijiet ohra, dawn kollha għandhom jigu assenjati f'isem min qegħdin intestati.

Rigward id-dar matrimonjali, l-attur jghid li huwa xtara din id-dar ghall-prezz ta' €139,762 bi flus parafernali, in parti flus li kien wiret mingħand missieru, u in parti bi flus li kien gemma matul

⁷ Il-Qorti ma nghatatax informazzjoni dwar in-numru ta' dan il-kont ghajr li huwa l-uniku kont kongunt f'isem il-partijiet mal-Bank HSBC li nfetah fi Frar 2008 u llum fih l-ammont ta' mijha u sittin Ewro (€160)

iz-zmien qabel iz-zwieg. Ma sar l-ebda kontro-ezami ta' l-attur u ghalhekk fin-nuqqas ta' kontestazzjoni, l-Qorti qed tikkunsidra l-verzjoni ta' l-attur bhala veritiera u ghalhekk tara li huwa l-attur li hallas id-dar matrimonjali minn flus li wiret minghand missieru u minn flus parafernali u li gew generati bil-hidma tieghu esklussivamente. Il-Qorti qegħda tiehu wkoll bhala veritiera l-verzjoni ta' l-attur li huwa ta s-somma ta' €5000 lill-konvenuta biex tonfoq fil-vaganza fl-Etijopja u li wara din il-vaganza ma rritornatx .

Fic-cirkostanzi għalhekk il-Qorti, filwaqt li ser tordna l-qasma ta' l-assi tal-komunjoni billi tordna l-bejgh ta' l-appartament stmat li jiswa mijha u tmenin elf Ewro (€180,000) kif ivvalutat mill-Perit Albert Borg Costanzi, liema valutazzjoni ma giet bl-ebda mod kontraddetta, ser tirrizerra lill-attur id-dritt li jigbor mir-rikavat tal-bejgh mhux biss nofs l-eventwali rikavat tal-prezz qua sehmu mill-propjeta' izda wkoll l-ammont ta' mijha u erbgha u erbghin elf sebghha mijha tnejn u sittin Ewro (€144,762), rappresentanti il-hamest elef Ewro (€5000) mogħtija lill-konvenuta mill-attur biex tagħmel vaganza fl-Etijopja li huma flus li l-konvenuta uzat biex titlaq minn Malta darba għal dejjem u l-prezz imħallas mill-attur fuq l-appartament fl-ammont ta' mijha disa' u tletin elf seba' mijha tnejn u sittin Ewro (€139,762).

Din il-propjeta' 4, 2 Dingli Mansions, Dingli Street, Sliema għandha tinbiegħ bis-subbasta għal mhux inqas mill-valur ta' mijha u tmenin elf Ewro (€180,000) kif ivvalutat mill-Perit Albert Borg Costanzi, liema valutazzjoni ma giet bl-ebda mod kontraddetta, u r-rikavat, wara li jitnaqqas minnu l-ammont ta' mijha u erbgha u erbghin elf sebghha mijha tnejn u sittin Ewro (€144,762) biex jigi konsenjat lill-attur, jigi assenjat nofs lill-attur u nnofs l-ieħor lill-konvenuta.

Dwar id-dekadenza tal-konvenuta

L-artikolu 48 tal-Kap. 16 tal-Ligijiet ta' Malta jghid hekk:

- (1) Il-parti, ir-raġel jew il-mara, illi tkun il-ħtija tal-firda għal waħda mir-raġunijiet imsemmijin fl-artikoli 38 u 41 titlef -
- (a) il-jeddiż-żi imsemmijin fl-artikoli 631, 633, 825, 826 u 827;
 - (b) dak kollu li tkun kisbet mill-parti I-oħra b'donazzjoni bi ħsieb taż-żwieġ, jew waqt iż-żwieġ, jew taħbi titolu ieħor gratuwit;
 - (c) kull jedd ta' parti miż-żwieġ għan-nofs tal-akkwisti illi jkunu saru I-aktar bil-ħidma tal-parti I-oħra wara data stabbilita mill-Qorti bħala d-data meta l-parti għandha tkun kunsidrata li minnha tkun ġatja tal-firda. Għall-finijiet ta' dan il-paragrafu biex jiġi determinat jekk akkwist ikunx sar I-aktar bil-ħidma ta' waħda mill-partijiet fiż-żwieġ, għandhom jitqiesu I-kontributi b'kull mod taż-żewġ partijiet skont l-artikolu 3;
 - (d) il-jeddiż li iġġiegħel lill-parti I-oħra, f'kull każ, li tagħtiha I-manteniment bis-saħħha tal-obbligu li jitnissel miż-żwieġ.

Il-Qorti, tirrileva li jirrizulta car li I-konvenuta hija hatja għas-separazzjoni bejn il-partijiet minhabba dak hawn fuq spjegat fil-Kap intitolat "Dwar it-Talba għas-Separazzjoni Personali u r-Responsabbilita' għat-Tifrik taz-Zwieg" minhabba I-abbandun totali tagħha u għalhekk tara li hemm ir-rekwiziti necessarji biex jigi applikat kontra I-istess konvenuta I-Artikolu 48 tal-Kap 16 tal-Ligijiet ta' Malta.

Decide

Għalhekk għal dawn il-motivi, il-Qorti qeqħda taqta' u tiddeciedi I-kawza billi:

1. Tilqa' l-ewwel talba attrici u tippronunzja li z-zwieg bejn il-partijiet tkissier irrimedjabbilment minhabba abbandun da parti tal-konvenuta;

2. Tilqa' t-tieni talba fit-termini u kif fuq stabbilit u ordnat fis-sezzjoni intestata, "Dwar ix-xoljiment tal-komunjoni ta' l-akkwisti";
3. Tilqa' t-tielet talba u tapplika kontra l-konvenuta s-sanzjonijiet kontemplati fl-Artikolu 48 tal-Kodici Civili.

L-ispejjez ta' din il-kawza għandhom jithallsu mill-konvenuta, b'dan illi provvizerjament, l-attur għandu jħallas l-ispejjez konnessi mal-hatra tal-kuraturi deputati.

Ft. Dr. Abigail Lofaro
Imħallef

Ft. Rita Vella Baldacchino
Deputat Registratur